

[Paġna Ewlenija](#) > ... > [Teħid Ta' Azzjoni Legali](#) > [Sistemi Legali - Tal-UE U Nazzjonali](#) > [Qrati Ordinarji Nazzjonali](#)
> [Luxembourg](#)

Qrati ordinarji nazzjonali

Il-kontenut ipprovdut minn
Lussemburgu

Lussemburgu



F'din it-taqsim, għandek issib ħarsa ġenerali lejn il-qrati ordinarji fil-Lussemburgu.

Qrati ordinarji - Introduzzjoni

Il-Kostituzzjoni tirrikjedi li l-qrati jeżerċitaw setgħa ġudizzjarja u li japplikaw regolamenti u ordnijiet ġenerali u lokali biss sa fejn dawn ikunu konformi mal-liġi.

Qrati ordinarji

Il-Qorti Superjuri tal-Ġustizzja

Fil-quċcata tal-ġerarkija tal-qrati fis-sistema ġudizzjarja tinsab il-Qorti Superjuri tal-Ġustizzja (*Cour supérieure de Justice*), li tinkludi Qorti tal-Kassazzjoni (*Cour de Cassation*) u Qorti tal-Appell (*Cour d'Appel*), kif ukoll Uffiċċju tal-Prosekutur Pubbliku (*Parquet Général*).

Il-Qorti tal-Kassazzjoni tisma' primarjament kawżi biex jiġu kkanċellati jew annullati punti tal-liġi, deċiżjonijiet mogħtija mill-awli differenti tal-Qorti tal-Appell u sentenzi mogħtija mill-qrati tal-aħħar istanza. L-assistenza legali hija obbligatorja.

Il-Qorti tal-Appell tisma' kawżi ċivili, kummerċjali u kriminali u kawżi deċiżi mit-tribunali industrijali fiż-żewġ distretti ġudizzjarji tal-pajjiż. L-assistenza legali hija obbligatorja, ħlief fil-kawżi kriminali u fit-talbiet għal miżuri provviżorji (*référé*). L-awla kriminali tal-Qorti tal-Appell tisma' appelli minn sentenzi tal-awla kriminali tal-Qorti Distrettwali (*Tribunal d'Arrondissement*).

Qrati Distrettwali

Il-pajjiż huwa maqsum f'żewġ distretti ġudizzjarji (*arrondissements judiciaires*), li kull wieħed għandu Qorti Distrettwali: waħda fil-Lussemburgu u l-oħra f'Diekirch.

Iż-żewġ Qrati Distrettwali huma maqsuma; kull Qorti Distrettwali għandha l-Uffiċċju tal-Prosekutur Pubbliku tagħha magħmul minn Prokuratur tal-Istat (*Procureur d'Etat*) u assistenti prosekuturi (*substituts*). Il-maġistrati istrutturi (*juges d'instruction*) f'kull waħda mill-Qrati Distrettwali huma responsabbli mit-tmexxija ta' inkjesta ġudizzjarja ta' qabel il-proċess fil-kategoriji aktar serji ta' reati (*affaires criminelles* u *affaires correctionnelles*).

F'kawżi ċivili u kummerċjali, il-Qorti Distrettwali hija l-qorti li għandha ġurisdizzjoni residwa: din tisma' l-kawżi kollha minbarra dawk li jaqgħu espressament fil-ġurisdizzjoni ta' qorti oħra minhabba n-natura jew il-valur tat-talba.

Hija għandha ġurisdizzjoni *ratione valoris* f'talbiet li jaqbz u l-EUR 15 000.

Hija għandha ġurisdizzjoni esklużiva biex tisma' kawżi li, minhabba n-natura tagħhom, huma speċifikament assenjati lilha bil-liġi. Hija biss tista' tisma' t-talbiet lill-awtoritajiet għall-eżekuzzjoni ta' sentenzi mogħtija minn

qrati barranin u strumenti legali awtentikati minn uffiċjali pubbliċi barranin. Il-Qrati Distrettwali jeżerċitaw ukoll ġuriżdizzjoni volontarja, pereżempju fir-rigward tal-adozzjoni, it-tutela, l-emanċipazzjoni, eċċ.

Il-Qorti Distrettwali tisma' appelli minn sentenzi mogħtija fl-ewwel istanza minn Kummissarji tal-Ġustizzja li jissimgħu kawżi fid-distrett ġudizzjarju tal-Qorti.

Il-proċedimenti quddiem il-Qorti Distrettwali bħala regola jiġu introdotti prinċipalment permezz ta' ċitazzjoni (*assignation*), li tiġi nnotifikata lill-konvenut minn uffiċjal ġudizzjarju.

Il-presidenti tal-Qrati Distrettwali, jew il-maġistrati li jissostitwuhom, jissimgħu talbiet għal miżuri provviżorji f'każijiet urġenti, kemm ċivili kif ukoll kummerċjali.

Il-Qrati Distrettwali jeżerċitaw ġuriżdizzjoni kriminali permezz tal-awli kriminali tagħhom (*chambre criminelle ou correctionnelle*). Huma għandhom ġuriżdizzjoni fir-reati kollha fil-kategorija intermedja (*délits*) u fl-aktar kategorija serja ta' ksur (*crimes*) fejn il-każ ikun tressaq quddiem il-Qorti Distrettwali mill-awla ta' smiġh preliminari (*Chambre du Conseil*) jew mill-awla ta' smiġh preliminari tal-Qorti tal-Appell. Il-konvenuti jridu jidhru quddiem il-Qorti personalment, ħlief meta l-piena tal-ksur ma tkunx aktar minn multa, f'liema każ jistgħu jkunu rappreżentati minn avukat.

Bħala regola, il-preżenza ta' avukat hija obligatorja quddiem il-Qorti Distrettwali, għalkemm il-liġi tippermetti ċerti eċċezzjonijiet, bħal pereżempju f'kawżi kummerċjali u talbiet għal ordni provviżorja, fejn il-partijiet jistgħu jressqu t-talbiet tagħhom huma stess.

Kummissarji tal-Ġustizzja

Hemm tliet Kummissarji tal-Ġustizzja (*justices de paix*): wieħed fil-Lussemburgu, wieħed f'Esch-sur-Alzette (li jinsab fid-distrett ġudizzjarju tal-Lussemburgu), u ieħor f'Diekirch (id-distrett ġudizzjarju ta' Diekirch).

F'kawżi ċivili u kummerċjali, il-Kummissarji tal-Ġustizzja jissimgħu l-kawżi kollha li fuqhom ingħataw ġuriżdizzjoni mill-Kodiċi l-ġdid tal-Proċedura Ċivili jew permezz ta' leġiżlazzjoni oħra; Huma għandhom ġuriżdizzjoni finali sa valur ta' EUR 2 000, u ġuriżdizzjoni soġġetta għal appell sa valur ta' EUR 15 000.

Huma jissimgħu ċerti kawżi bħal, pereżempju, mandati ta' qbid ta' qligħ, pensjonijiet u dħul ieħor, u jiddeċiedu kif se jitqassmu l-flus maqbuda permezz tal-mandat ikun xi jkun l-ammont tad-djun.

Bħala regola, it-talba ssir quddiem Kummissarju tal-Ġustizzja permezz ta' rikors ġuramentat (*citazzjoni*) innotifikat minn uffiċjal ġudizzjarju. Ghadd ta' kawżi jitressqu billi jiġi ppreżentat rikors fir-reġistru tal-qorti (*greffe*). Il-partijiet jidhru quddiem il-Kummissarji tal-Ġustizzja waħedhom jew permezz ta' rappreżentant. Dan ir-rappreżentant jista' jkun avukat, jew konjuġi, qarib mid-demmi jew miż-żwieġ f'linja diretta, jew qarib mid-demmi jew biż-żwieġ f'linja kollaterali sat-tielet grad inkluż, kif ukoll persuna li taħdem esklużivament fis-servizz tal-parti jew fl-intrapriża tagħha.

Fi proċedimenti kriminali, il-Kummissarji tal-Ġustizzja huma magħrufa wkoll bħala l-qrati tal-pulizija. F'din il-kapaċità, huma jiġġudikaw kontravvenzjonijiet (*contraventions* jew *infractions*) punibbli b'multi ta' bejn EUR 25 u EUR 250, u ksur intermedju (*délits*) li lawla ta' smiġh preliminari (*Chambre du Conseil*) tkun ressqet quddiem il-qorti tal-pulizija.

Huma jissimgħu wkoll kawżi li jikkonċernaw ksur minuri li jgħorru piena li taqbeż il-livelli normalment fil-ġuriżdizzjoni ta' qorti tal-pulizija, fejn il-ġuriżdizzjoni tingħata lilhom skont l-istatut. Is-sentenzi mogħtija mill-qrati tal-pulizija dejjem jistgħu jiġu appellati. L-avviż ta' appell irid isir fi żmien erbgħin jum mid-data tal-għoti tas-sentenza jew, f'każ ta' kontumacia, mid-data li fiha s-sentenza tiġi nnotifikata lill-persuna jew tintbagħat fl-indirizz tagħha. L-appell jinstema' mill-Qorti Distrettwali (*Tribunal d'Arrondissement*).

Il-Kummissarji tal-Ġustizzja kollha għandhom ġuriżdizzjoni fuq it-tilwim industrijali u s-setgħa li jiddeċiedu f'tilwim li għandu x'jaqsam ma' kuntratti ta' xogħol u kuntratti tal-apprendisti. L-appelli f'kawżi bħal dawn jitressqu quddiem il-Qorti Superjuri tal-Ġustizzja.

Bażijiet tad-*data* legali

L-aċċess għall-bażi tad-*data* huwa mingħajr ħlas?

Iva, l-aċċess għall-bażijiet tad-*data* huwa mingħajr ħlas.

Deskrizzjoni qasira tal-kontenut

Jekk jogħġbok irreferi għas-sit web tal-[Qrati ordinarji](#).

Jekk jogħġbok ara s-sit web tal-[Qrati amministrattivi](#).

Links relatati

[Il-Ministeru għall-Ġustizzja](#)

■ L-aħħar aġġornament: 05/05/2023

Il-verzjoni bil-lingwa nazzjonali hija ġestita mill-Istat Membru rispettiv. It-traduzzjonijiet saru mis-servizz tal-Kummissjoni Ewropea. Jista' jkun hemm xi tibdil imdahħal fl-oriġinal mill-awtorità nazzjonali kompetenti li jkun għadu ma jidhix fit-traduzzjonijiet. Il-Kummissjoni Ewropea ma taċċettax responsabbilta jew kwalunkwe tip ta' tort fir-rigward ta' kull informazzjoni jew dejta li tinsab jew li hemm referenza għaliha f'dan id-dokument. Jekk jogħġbok irreferi għall-avviż legali sabiex tiċċekkja r-regoli dwar id-drittijiet tal-awtur għall-Istati Membri responsabbli minn din il-paġna.